

कृष्णयजुर्वेद-समिदाधानम्

अनुक्रमणिका

॥ समिदाधानम् ॥

॥ सङ्कल्पः ॥

आचमनम्।

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणायामः।

ममोपात्त-समस्त-दुरित-क्षय-द्वारा श्री-परमेश्वर-प्रीत्यर्थं
प्रातः/सायं समिदाधानं करिष्ये।
(लौकिकाग्निं प्रतिष्ठाप्य। अग्निमिध्वा। प्रज्वाल्य।)

॥ परिषेचनम् ॥

परि॑ त्वाऽग्ने॑ परि॑मृ॒जा॒म्यायु॑षा च॒ धने॑न च। सु॒प्र॒जाः प्र॒जया॑
भूया॑सꣳ सु॒वीरो॑ वी॒रैः सु॒वर्चा॑ वर्च॑सा सु॒पोषः॑ पोषैः॑ सु॒गृहो॑
गृ॒हैः सु॒पतिः॑ प॒त्या सु॒मेधा॑ मे॒धया॑ सु॒ब्रह्मा॑ ब्र॒ह्मचा॒रिभिः॑ ।
[दे॒वं स॒वित् प्र॒सुवा॑।]

॥ होमः ॥

अ॒ग्नये॑ स॒मिध॒माहा॑र्षं बृ॒हते॑ जा॒तवे॑दसे।

यथा॑ त्वम॒ग्ने स॒मिधा॑ स॒मिद्ध॑सं ए॒वं मा॒मायु॑षा॒ वर्च॑सा स॒न्या
मे॒धया॑ प्र॒जया॑ प॒शुभिर्ब्र॑ह्मवर्च॑सेना॒न्नाद्ये॑न॒ समे॑धय॒ स्वाहा॑॥१॥

ए॒धोऽस्ये॑धि॒षीम॑हि॒ स्वाहा॑॥२॥

स॒मिद॑सि॒ समे॑धि॒षीम॑हि॒ स्वाहा॑॥३॥

तेजो॑ऽसि॒ तेजो॑ मयि॑ धेहि॒ स्वाहा॑॥४॥

अपो॑ अ॒द्यान्व॑चा॒रिष॑ꣳ रसे॑न् सम॑सृ॒क्ष्महि॑। पय॑स्वाꣳ अ॒ग्न॒
आग॑मं॒ तं मा॒ सꣳसृ॑ज॒ वर्च॑सा॒ स्वाहा॑॥५॥

सं मा॑ऽग्ने॒ वर्च॑सा॒ सृज॑ प्र॒जया॑ च॒ धने॑न च॒ स्वाहा॑॥६॥

वि॒द्युन्मे॑ अस्य दे॒वा इन्द्रो॑ वि॒द्यात्स॒हर्षि॑भिः॒ स्वाहा॑॥७॥

अ॒ग्नये॑ बृ॒हते॑ नाका॑य॒ स्वाहा॑॥८॥

द्यावा॑पृ॒थिवी॒भ्याꣳ स्वाहा॑॥९॥

ए॒षा ते॑ अ॒ग्ने स॒मि॒त्तया॑ वर्ध॑स्व॒ चाप्या॑यस्व च॒ तया॑ऽहं
वर्ध॑मानो भूयासमा॒प्याय॑मानश्च॒ स्वाहा॑॥१०॥

यो मा॑ऽग्ने भा॒गिन॑ꣳ स॒न्तम॑थाभा॒गं चि॑की॒र्षति॑। अ॒भा॒गम॑ग्ने
तं कुरु॑ मा॒मग्ने॑ भा॒गिनं॑ कुरु॒ स्वाहा॑॥११॥

स॒मि॒धमा॑धाया॒ग्ने सर्व॑व्रतो भूयासꣳ स्वाहा॑॥१२॥

(परिषिच्य) [देव॑ स॒वितः॑ प्रासा॑वीः।]

स्वाहा॑॥१३॥

॥ उपस्थानम् ॥

(अग्नेः उपस्थानं करिष्ये।)

यत्ते॑ अ॒ग्ने तेज॒स्तेना॒हं तेज॒स्वी भू॒यासम्।
 यत्ते॑ अ॒ग्ने वर्च॒स्तेना॒हं वर्च॒स्वी भू॒यासम्।
 यत्ते॑ अ॒ग्ने हर॒स्तेना॒हं हर॒स्वी भू॒यासम्।
 मयि॑ मे॒धां मयि॑ प्र॒जां मय्य॒ग्निस्तेजो॑ दधातु।
 मयि॑ मे॒धां मयि॑ प्र॒जां मयीन्द्र॑ इन्द्रि॒यं द॑धातु।
 मयि॑ मे॒धां मयि॑ प्र॒जां मयि॑ सूर्यो॒ भ्राजो॑ दधातु॥
 अ॒ग्नये नमः॑।

मन्त्रहीनं क्रियाहीनं भक्तिहीनं हुताशन।
 यद्धुतं तु मया देव परिपूर्णं तदस्तु ते॥
 प्रायश्चित्तान्यशेषाणि तपः कर्मात्मकानि वै।
 यानि तेषामशेषाणां कृष्णानुस्मरणं परम्॥

कृष्ण कृष्ण कृष्ण। कृष्ण कृष्ण कृष्ण। कृष्ण कृष्ण कृष्ण।
 कृष्ण कृष्ण कृष्ण॥

अभिवादये () (त्रयार्षेय) प्रवरान्वित () गोत्रः
 (आपस्तम्ब) सूत्रः यजुःशाखा अध्यार्यी
 () शर्मा नामाहम् अस्मि भोः॥

नमस्कारः।

॥ भस्मधारणम् ॥

(होमभस्म सङ्गृह्य। वामकरतले निधाय। अद्भिः सेचयित्वा।
 अनामिकया पेषयित्वा।)

मा न॑स्तो॒के तन॑ये॒ मा न॒ आयु॑षि॒ मा नो॒ गोषु॒ मा नो॒ अश्वे॑षु
रीरि॑षः। वी॒रान्मा नो॑ रु॒द्र भा॑मि॒तो व॑धीर्ह॒विष्म॑न्तो॒ नम॑सा
विधेम ते॥

मे॒धा॒वी भू॑यासम्। (forehead)

ते॒ज॒स्वी भू॑यासम्। (heart)

व॒र्च॒स्वी भू॑यासम्। (right arm)

ब्र॒ह्म॒वर्च॑सी भू॑यासम्। (left arm)

आ॒यु॒ष्मान् भू॑यासम्। (neck)

अ॒न्ना॒दो भू॑यासम्। (back of neck)

स्व॒स्ति भू॑यासम्। (top of head)

ॐ स्वस्ति

श्रद्धां मेधां यशः प्रज्ञां विद्यां बुद्धिं श्रियं बलम्।

आयुष्यं तेज आरोग्यं देहि मे हव्यवाहन॥

श्रियं देहि मे हव्यवाहन ॐ नम इति।

॥ समर्पणम् ॥

कायेन वाचा मनसेन्द्रियैर्वा

बुद्ध्याऽऽत्मना वा प्रकृतेः स्वभावात्।

करोमि यद्यत् सकलं परस्मै

नारायणायेति

समर्पयामि॥

आचमनम्।